

RAKKOMANDAZZJONIJIET

RAKKOMANDAZZJONI TAL-KUMMISSJONI

tal-4 ta' April 2014

dwar it-tnaqqis tal-preżenza tal-kadmju fl-oġġetti tal-ikel

(Test b'rilevanza għaż-ŻEE)

(2014/193/UE)

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea, u b'mod partikolari l-Artikolu 292 tiegħu,

Billi:

- (1) Ir-Regolament tal-Kummissjoni (KE) Nru 1881/2006 tad-19 ta' Diċembru 2006 li jiffissa l-livelli massimi ta' ċerti kontaminanti fl-oġġetti tal-ikel ⁽¹⁾ jistabbilixxi l-livelli massimi għall-kadmju ffirxa ta' oġġetti tal-ikel.
- (2) Il-Bord Xjentifiku dwar il-Kontaminanti fil-Katina Alimentari (il-Bord Contam) tal-Awtorità Ewropea dwar is-Sigurtà fl-Ikel (EFSA) adotta opinjoni dwar il-Kadmju fl-ikel fit-30 ta' Jannar 2009 ⁽²⁾. F'din l-opinjoni, l-EFSA stabbiliet Doża Tollerabbli fil-Ġimgha ġdida (TWI) ta' 2,5 µg/kg ta' piż tal-ġisem. Fid-dikjarazzjoni tagħha dwar "Ir-rivalutazzjoni tad-doża tollerabbli fil-ġimgha għall-kadmju stabbilita mill-Bord Contam fl-2009" ⁽³⁾ EFSA qieset il-valutazzjoni tar-riskju riċenti li twettqet mill-Kumitat Kongunt tal-Esperti FAO/WHO dwar l-Addittivi tal-Ikel (JECFA) ⁽⁴⁾ u kkonfermat it-TWI ta' 2,5 µg/kg ta' piż tal-ġisem.
- (3) Fl-opinjoni xjentifika, il-Bord Contam ikkonkluda li l-espożizzjonijiet medji fl-ikel fil-pajjiżi Ewropej huma qrib jew jaqbzu bi ftejt it-TWI ta' 2,5 µg/kg ta' piż tal-ġisem. Ċerti sottogrupperi tal-popolazzjoni jistgħu jaqbzu t-TWI b'madwar darbejtn. Il-Bord Contam ikkonkluda wkoll li, għalkemm mhuwiex probabbli li jkun hemm effetti negattivi fuq il-funzjoni tal-kliewi f'individwi esposti għal dan il-livell, l-espożizzjoni għall-kadmju fil-livell tal-popolazzjoni għandha titnaqqas.
- (4) Skont l-opinjoni xjentifika tal-Bord Contam, il-grupperi tal-ikel li jikkontribwixxu għall-parti l-kbira tal-espożizzjoni għall-kadmju fl-ikel, primarjament minhabba r-rata għolja ta' konsum, huma: iċ-ċereali u l-prodotti taċ-ċereali, il-hxejjex, il-ġewż u l-legumi, l-għerūq lamti jew il-patata u l-laħam u l-prodotti tal-laħam. L-ogħla konċentrazzjonijiet ta' kadmju ġew individwati fil-prodotti tal-ikel tal-alka, fil-hut u fil-frott tal-baħar, fiċ-ċikkulata u fl-ikel għal użi speċjali relatati mal-ikel kif ukoll fil-faqieġ, fiż-zrieragħ taż-zejt u fil-ġewwieni tal-annimali li jittiekel.
- (5) Il-livelli massimi għall-kadmju ġew stabbiliti fl-2001 ffirxa ta' oġġetti tal-ikel, inklużi ċ-ċereali, il-hxejjex, il-laħam, il-hut, il-frott tal-baħar, il-ġewwieni tal-annimali u s-supplimenti tal-ikel. Fid-dawl tal-konkluzjonijiet riċenti tal-EFSA, ġew ikkunsidrati livelli massimi godda għall-ikel tat-trabi/prodotti tal-kawkaw u taċ-ċikkulata u huwa mistenni li dawn il-livelli jiġu adottati fi żmien qasir.
- (6) Barra minn hekk, wara l-opinjoni xjentifiċi dwar il-kadmju tal-Bord Contam, il-Kummissjoni investigat ukoll il-possibbiltajiet biex jitnaqqsu xi wħud mil-livelli massimi eżistenti għall-kadmju fl-oġġetti tal-ikel li huma kontributuri ewlenin għall-espożizzjoni (eż. iċ-ċereali, il-hxejjex, il-patata).
- (7) Il-Kummissjoni tqis li jkun diffiċli li jinkiseb tnaqqis immedjat tal-livelli massimi. Il-preżenza tal-kadmju fl-oġġetti tal-ikel mhijiex uniformi, iżda tvarja hafna skont, pereżempju, il-pożizzjoni ġeografika taż-żona tat-tkabbir (il-livelli differenti tal-preżenza naturali tal-kadmju fil-hamrija minhabba distribuzzjoni differenti fil-qoxra tad-dinja), id-disponibbiltà tal-kadmju mill-hamrija (il-livelli differenti ta' trasferiment mill-hamrija għall-pjanti skont il-pH tal-hamrija u komponenti oħra tal-hamrija), il-varjetajiet tal-pjanti differenti b'mudelli differenti tal-akkumulazzjoni tal-kadmju, iżda wkoll ta' fatturi antropoġeniċi bħall-użu agrikolu tal-hama tad-dranagġ, tad-demel jew

⁽¹⁾ ĠU L 364, 20.12.2006, p. 5.

⁽²⁾ EFSA Journal (2009) 980, 1-139.

⁽³⁾ EFSA Journal (2011);9(2):1975.

⁽⁴⁾ Is-Serje 64 tad-WHO dwar l-Addittivi tal-Ikel, it-73 laqgħa tal-Kumitat Kongunt tal-Esperti FAO/WHO dwar l-Addittivi tal-Ikel (JECFA), l-Organizzazzjoni Dinjija tas-Saħħa, Ġinevra, 2011.

tal-fertilizzanti tal-fosfat u fatturi oħra. Fir-rigward tal-preżenza tal-kadmju fil-fertilizzanti tal-fosfat, li dwarha għaddejja hidma, il-Kummissjoni tagħraf il-hteġa li tiegħu azzjoni skont l-istrategġija tagħha għat-tnaqqis tar-riskji għall-kadmju u l-ossidu tal-kadmju, adottata fl-2008 ⁽¹⁾.

- (8) Madankollu, diġà jeżistu xi metodi ta' mitigazzjoni għat-tnaqqis tal-preżenza tal-kadmju fl-ikel iżda dawn jeħtieġu ftit taż-żmien biex jiġu implimentati b'mod shih mill-bdiewa u mill-operaturi fis-settur tal-ikel. F'xi każijiet il-metodi eżistenti jridu jiġu adattati speċifikament għall-għelejjel u għaž-żoni ġeografici li għalihom iridu jiġu applikati u jridu jiġu kkomunikati u promossi lill-bdiewa sabiex jinkiseb tnaqqis fil-livelli tal-kadmju fl-ikel fil-medda ta' żmien medju u twil. Għaldaqstant, huwa xieraq li l-Istati Membri jiehdu l-passi meħtieġa biex jiżguraw li l-metodi ta' mitigazzjoni li diġà huma disponibbli jiġu kkomunikati u promossi lill-bdiewa u jibdeu jew ikomplu jiġu implimentati bl-għan li jitnaqqsu l-livelli tal-kadmju fl-ikel. Fejn meħtieġ, għandhom jitwettqu aktar riċerka u investigazzjonijiet biex jimlew xi lakuni possibbli fl-għarfien dwar il-metodi ta' mitigazzjoni.
- (9) Il-progress tal-effetti tal-miżuri mehuda għandu jkun immonitorjat regolament u rrapportat lill-Kummissjoni. Għandha tingabar aktar dejta dwar okkorrenza tal-kadmju li għandha tiġi rrapportata regolament lill-EFSA biex il-Kummissjoni tkun tista' tivvaluta mill-gdid is-sitwazzjoni sal-31 ta' Diċembru 2018 bil-għan li tittiehed deċiżjoni dwar aktar miżuri xierqa.

ADOTTAT DIN IR-RAKKOMANDAZZJONI:

- (1) L-Istati Membri għandhom jiżguraw li l-miżuri ta' mitigazzjoni disponibbli għat-tnaqqis tal-livelli tal-kadmju fl-ikel, b'mod partikolari fiċ-ċereali, fil-ħxejjex u fil-patata, jiġu implimentati progressivament mill-bdiewa u mill-operaturi fis-settur tal-ikel. Dan jinkludi modi effettivi ta' komunikazzjoni u promozzjoni ta' metodi tal-mitigazzjoni magħrufa lill-bdiewa u lill-operaturi fis-settur tal-ikel.
- (2) L-Istati Membri għandhom jiżguraw li fejn jinhtieġ għarfien ulterjuri sabiex jiġu identifikati miżuri ta' mitigazzjoni xierqa, eż. għal ċertu għalla jew f'żona ġeografika speċifika, jitwettqu investigazzjonijiet/riċerka biex jimlew dawn il-lakuni fl-għarfien.
- (3) L-Istati Membri għandhom jimmonitorjaw regolament il-progress tal-miżuri ta' mitigazzjoni implimentati permezz tal-gbir ta' dejta dwar l-okkorrenza tal-livelli tal-kadmju fl-ikel. L-Istati Membri għandhom jiżguraw li
1. ir-rizultati analitiċi jiġu pprovduti lill-EFSA fuq bażi regolari sabiex jiġu kkompilati f'bażi ta' dejta unika u li
 2. rapport dwar il-progress fl-implimentazzjoni ta' din ir-rakkomandazzjoni jiġi pprovdut lill-Kummissjoni Ewropea f'Diċembru 2015 segwit minn rapport finali mhux aktar tard minn Frar 2018. F'dawn ir-rapporti, għandha tingħata attenzjoni partikolari għal dawk il-livelli tal-kadmju qrib jew oġhla mil-livelli massimi.
- (4) It-teħid tal-kampjuni u l-analiżi għandhom jitwettqu skont id-dispożizzjonijiet previsti fir-Regolament tal-Kummissjoni (KE) Nru 333/2007 tat-28 ta' Marzu 2007 li jstabbilixxi l-metodi ta' teħid ta' kampjuni u analiżi għall-kontroll uffiċjali ta' livelli ta' ċomb, kadmju, merkurju, landa inorganika, 3-MCPD u benzo(a)pyrene fl-oġġetti tal-ikel ⁽²⁾.

Magħmul fi Brussell, l-4 ta' April 2014.

Għall-Kummissjoni

Tonio BORG

Membri tal-Kummissjoni

⁽¹⁾ Komunikazzjoni mill-Kummissjoni dwar ir-rizultati tal-valutazzjoni tar-riskju u l-istrategġija għat-tnaqqis tar-riskju għas-sustanzi: Kadmju u ossidu tal-kadmju (ĠU C 149, 14.6.2008, p. 6).

⁽²⁾ ĠU L 88, 29.3.2007, p. 29.